

(ಅ) ಸದರಿ ನಗರಕ್ಕೆ 2ನೇ ಹಂತದ ನೀರು ಸರಬರಾಜು ಯೋಜನೆಯನ್ನು ಕೈಗೊಳ್ಳಲು ತಗಲುವ 282 ಲಕ್ಷ ರೂಪಾಯಿಗಳನ್ನು ಸರ್ಕಾರವು ಇದೇ ಬರುವ ಮಾರ್ಚ್ 1984ರ ಒಳಗಾಗಿ ಮಂಜೂರು ಮಾಡಿ ಕೆಲಸವನ್ನು ಪೂರ್ತಿಗೊಳಿಸುವರೆ ?

ಶ್ರೀ ಎಂ. ಚಂದ್ರಶೇಖರ್ (ಮಾನ್ಯ ನಗರಾಭಿವೃದ್ಧಿ ಮತ್ತು ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ ಮಂತ್ರಿಗಳು).—

(ಅ) ಬಂದಿದೆ.

(ಆ) ಇದು ಸರ್ಕಾರದ ಪರಿಶೀಲನೆಯಲ್ಲಿದೆ.

ಶ್ರೀ ಜಿ. ಶಂಕರಗೌಡ.—ಕರ್ನಾಟಕ ರಾಜ್ಯದ ಎಲ್ಲಾ ಮುನಿಸಿಪಾಲಿಟಿಗಳಿಗೂ ಚುನಾವಣೆಗಳು ನಡೆದಿರುತ್ತವೆ. ಆದರೆ ಹೊಸಪೇಟೆಯಲ್ಲಿ ಮುನಿಸಿಪಾಲಿಟಿಯ ಚುನಾವಣೆ ನಡೆದಿಲ್ಲ. ಇದರ ಬಗ್ಗೆ ಕೇಸ್ ಹೈಕೋರ್ಟಿನಲ್ಲಿ ಎದುರು ತಿಳಿದುಬಂದಿರುತ್ತದೆ. ಇದಕ್ಕೆ ಏನಾದರೂ ಕ್ರಮ ತೆಗೆದುಕೊಳ್ಳುತ್ತೀರಾ ?

ಶ್ರೀ ಎಂ. ಚಂದ್ರಶೇಖರ್.—ತಮ್ಮ ಪ್ರಶ್ನೆ ಹೊಸಪೇಟೆ ನಗರ ನೀರು ಸರಬರಾಜು ಬಗ್ಗೆ ಕೇಳಿದ್ದೀರಿ. ಅದಕ್ಕೆ ಉತ್ತರವನ್ನು ಕೊಡುವುದಾದರೆ 1983-84ರಲ್ಲಿ ಸುಮಾರು 282 ಲಕ್ಷ ರೂಪಾಯಿಗಳ ಅಂದಾಜು ಪಟ್ಟಿ ಸರ್ಕಾರಕ್ಕೆ ಬಂದಿದೆ. ಅದನ್ನು ಪರಿಶೀಲಿಸಲಾಗಿ ಈ ವರ್ಷದೊಳಗೆ ತೆಗೆದುಕೊಳ್ಳತಕ್ಕಂಥ ಸ್ಥಿತಿಯಲ್ಲಿಲ್ಲ. ಆದರೆ ಮುಂದಿನ ಕ್ರಮ ತೆಗೆದುಕೊಳ್ಳುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ವಿಷಯ : ಪುರಸಭೆ ಪಟ್ಟಣಗಳಲ್ಲಿ ಒಳಚರಂಡಿಯ ಬಗ್ಗೆ.

ಪ್ರ. 241 (183) ಶ್ರೀ ಎಂ. ಎಸ್. ಕೃಷ್ಣನ್ (ರಾಜಾಜಿನಗರ).—ಮಾನ್ಯ ನಗರಾಭಿವೃದ್ಧಿ ಮಂತ್ರಿಗಳು. ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ :—

(ಅ) ಒಳಚರಂಡಿ ಯೋಜನೆಯನ್ನು ಅಳವಡಿಸಿರುವ ಮತ್ತು ಇನ್ನೂ ಅಳವಡಿಸಬೇಕಾಗಿರುವ ಮುನಿಸಿಪಲ್ ಟೌನ್‌ಗಳ ಸಂಖ್ಯೆ ;

(ಆ) ಈಗ ಒಳಚರಂಡಿ ಯೋಜನೆ ಒದಗಿಸಿಲ್ಲದ ಪಟ್ಟಣಗಳಿಗೆ ಒಳಚರಂಡಿ ವ್ಯವಸ್ಥೆಯನ್ನು ಅಳವಡಿಸಲು ಬೇಕಾಗಿರುವ ಒಟ್ಟು ಅಂದಾಜು ಮೊತ್ತ ;

(ಇ) 1983-84ರ ಸಾಲಿನಲ್ಲಿ ಒಳಚರಂಡಿ ವ್ಯವಸ್ಥೆಗಳಿಗೆ ಒದಗಿಸಲಾಗಿರುವ ಒಟ್ಟು ಹಣ ಮತ್ತು 1983-84ನೇ ಸಾಲಿನಲ್ಲಿ ಒಳಚರಂಡಿ ಕೆಲಸಗಳು ಮುಗಿಯುವ ಗುರಿ ಇಟ್ಟುಕೊಂಡಿರುವ ಪಟ್ಟಣಗಳು ;

(ಈ) ಎಷ್ಟು ಪಟ್ಟಣಗಳಲ್ಲಿ ಕೆಲಸವನ್ನು ಪ್ರಾರಂಭಿಸಲಾಗಿದೆ ? ಹಾಗಿದ್ದಲ್ಲಿ ಈಗ ಕೆಲಸ ಪ್ರಾರಂಭಿಸಲ್ಪಟ್ಟಿರುವ ಪಟ್ಟಣಗಳ ಹೆಸರು.

ಶ್ರೀ ಎಂ. ಚಂದ್ರಶೇಖರ್ (ಮಾನ್ಯ ನಗರಾಭಿವೃದ್ಧಿ ಮತ್ತು ಬೆಂಗಳೂರು ಅಭಿವೃದ್ಧಿ ಪ್ರಾಧಿಕಾರ ಸಚಿವರು).—

(ಅ) ಮುನಿಸಿಪಲ್ ಕಾರ್ಪೊರೇಷನ್‌ಗಳೂ ಸೇರಿ ಒಟ್ಟು 16 ಮುನಿಸಿಪಲ್ ಪಟ್ಟಣಗಳಿಗೆ ಒಳಚರಂಡಿ ಸೌಲಭ್ಯ ಒದಗಿಸಲಾಗಿದೆ.

ಆ ಪಟ್ಟಣಗಳ ಹೆಸರು ಈ ರೀತಿ ಇದೆ :

- | | |
|----------------------|-----------------|
| (1) ಮೈಸೂರು | (9) ಹೊಸಪೇಟೆ |
| (2) ಹಾಸನ | (10) ಬಿಜಾಪುರ |
| (3) ಬೀಲೂರು | (11) ಗುಳೇದಗುಡ್ಡ |
| (4) ಮಂಗಳೂರು | (12) ಕೋಲಾರ |
| (5) ದಾವಣಗೆರೆ | (13) ಇಳಕಲ್ |
| (6) ಹುಬ್ಬಳ್ಳಿ-ಧಾರವಾಡ | (14) ಜಮಖಂಡಿ |
| (7) ಬೆಳಗಾವಿ | (15) ರಾಯಚೂರು |
| (8) ಬಳ್ಳಾರಿ | (16) ಬೆಂಗಳೂರು |

216 ಮುನಿಸಿಪಲ್ ಟೌನ್‌ಗಳಿಗೆ ಇನ್ನೂ ಒಳಚರಂಡಿ ಸೌಲಭ್ಯ ಒದಗಿಸಬೇಕಾಗಿದೆ.

(ಆ) ಉಳಿದ 216 ಪಟ್ಟಣಗಳಿಗೆ ಒಳಚರಂಡಿ ವ್ಯವಸ್ಥೆಯನ್ನು ಅಳವಡಿಸಲು ಬೇಕಾಗಿರುವ ಒಟ್ಟು ಅಂದಾಜು ಮೊತ್ತ 124.85 ಕೋಟಿ ರೂ.ಗಳು.

(ಇ) 1983-84ರ ಸಾಲಿಗಾಗಿ 100 ಲಕ್ಷ ರೂಪಾಯಿಗಳನ್ನು ಒಳಚರಂಡಿ ವ್ಯವಸ್ಥೆಯನ್ನು ಅಳವಡಿಸಲು ನಿಗದಿ ಮಾಡಲಾಗಿದೆ. 1983-84ರ ಸಾಲಿನಲ್ಲಿ ಒಳಚರಂಡಿ ಕೆಲಸಗಳನ್ನು ಕೆಳಗಿನ 3 ಪಟ್ಟಣಗಳಲ್ಲಿ ಮುಗಿಸುವ ಗುರಿ ಇದೆ :

- (1) ಚಿಕ್ಕಮಗಳೂರು. (2) ರಾಣಿಬೆನ್ನೂರು. (3) ಸಿರ್ಸಿ.

(ಈ) 16 ಪಟ್ಟಣಗಳಲ್ಲಿ ಕೆಲಸ ಪ್ರಾರಂಭವಾಗಿದ್ದು ಅವುಗಳ ಹೆಸರು ಈ ರೀತಿ ಇದೆ:

- | | |
|------------------|-------------------|
| (1) ಬೀದರ್ | (9) ಶಿವಮೊಗ್ಗ |
| (2) ರಾಣಿಬೆನ್ನೂರು | (10) ಉಡುಪಿ |
| (3) ಚಿಕ್ಕಮಗಳೂರು | (11) ಕೊಳ್ಳೇಗಾಲ |
| (4) ಗುಲ್ಬರ್ಗ | (12) ಮಂಡ್ಯ |
| (5) ಹೊಳೆನರಸೀಪುರ | (13) ಚಿಂತಾಮಣಿ |
| (6) ಅರಸೀಕೆರೆ | (14) ಚನ್ನರಾಯಪಟ್ಟಣ |
| (7) ಭಟ್ಕಳ | (15) ಹುಣಸೂರು |
| (8) ಸಿರ್ಸಿ | (16) ಹರಿಹರ. |

ಶ್ರೀ ಎಂ. ಎಸ್. ಕೃಷ್ಣನ್.— ಸ್ವಾಮಿ, 16 ಮುನ್ಸಿಪಾಲಿಟಿ ಪಟ್ಟಣಗಳಿಗೆ ಒಳಚರಂಡಿ ವ್ಯವಸ್ಥೆಯನ್ನು ಮಾಡಲಾಗಿದೆ ಎಂದು ಹೇಳಿದ್ದೀರಿ. 216 ಪಟ್ಟಣಗಳಿಗೆ ಒಳಚರಂಡಿಯ ವ್ಯವಸ್ಥೆಯನ್ನು ಮಾಡಬೇಕಾಗಿದೆ. ಅದರಲ್ಲೂ ತಾವು ಹೇಳುವುದು ಮೂರು ಪಟ್ಟಣಗಳಿಗೆ 1983-84ರಲ್ಲಿ ಮುಗಿಸಲಾಗುವುದು ಎಂದರೆ ವರ್ಷಕ್ಕೆ ಮೂರು ಮುನ್ಸಿಪಾಲಿಟಿಗಳಿಗೆ ಒಳಚರಂಡಿ ವ್ಯವಸ್ಥೆಯನ್ನು ಮಾಡುವುದಾದರೆ 216 ಪಟ್ಟಣಗಳಿಗೆ ಒಳಚರಂಡಿಯ ವ್ಯವಸ್ಥೆಯನ್ನು ಮುಗಿಸಲು ಇನ್ನು ಎಷ್ಟು ವರ್ಷಗಳು ಬೇಕಾಗುತ್ತವೆ? ತಾವು ಎನಾದರೂ ಕ್ರಾಷ್ ಪ್ರೋಗ್ರಾಮ್ ರೀತಿಯಲ್ಲಿ ತೆಗೆದುಕೊಳ್ಳುವುದಾದರೆ ಅವುಗಳನ್ನು ಬೇಗನೇ ಮುಗಿಸಬಹುದು. ಅದಕ್ಕೆ ಬೇಕಾದಂಥ ಕಾರ್ಯಕ್ರಮಗಳನ್ನು ಹಾಕಿಕೊಳ್ಳುತ್ತೀರಾ?

ಶ್ರೀ ಎಂ. ಚಂದ್ರಶೇಖರ್.—ಈ ಪ್ರಶ್ನೆಯ ಪ್ರಕಾರ 16 ಕೆಲಸಗಳು ನಡೆಯುತ್ತಿವೆ. 16 ಕೆಲಸಗಳು ಮೂರು ವರ್ಷದಲ್ಲಿ ಕೊನೆಯಾಗುತ್ತವೆ. ಮತ್ತು 16 ಕಾರ್ಯಗತವಾಗುತ್ತಿರತಕ್ಕಂಥದ್ದು ಏನು ಇರುತ್ತದೆ ಅದು ಈ ವರ್ಷದ ಕೊನೆಯಲ್ಲಿಯೇ ಆಗಬಹುದು. ಕ್ರಾಷ್ ಪ್ರೋಗ್ರಾಮ್ ಅಂದರೆ ಸುಮಾರು 124 ಕೋಟಿ ರೂಪಾಯಿಗಳಷ್ಟು ಸಂಪನ್ಮೂಲಗಳನ್ನು ರೂಢಿಸಿಕೊಳ್ಳಬೇಕು. ಎರಡನೆಯದೇನೆಂದರೆ 216 ಪಟ್ಟಣಗಳಿಗೂ ಕೂಡ ಒಳಚರಂಡಿ ವ್ಯವಸ್ಥೆಯನ್ನು ಮಾಡಬೇಕೆಂದರೆ ಎರಡು ವಿಚಾರಗಳನ್ನು ನಾವು ಗಣನೆಗೆ ತೆಗೆದುಕೊಳ್ಳಬೇಕಾಗುತ್ತದೆ. ಮೊದಲನೆಯದಾಗಿ ಜನಸಂಖ್ಯೆ ಒಂದು ಲಕ್ಷಕ್ಕೂ ಹೆಚ್ಚು ಇರಬೇಕು. ಎರಡನೆಯದಾಗಿ ಒಳಚರಂಡಿಯಲ್ಲಿ ನೀರು ಸಲಿಸಾಗಿ ಹೋಗಬೇಕಾದರೆ ತಲಾ 25 ಗ್ಯಾಲನ್ ನೀರಿನ ಬಳಕೆ ಇರಬೇಕು. ಹಾಗಿದ್ದರೆ ಮಾತ್ರ ಒಳಚರಂಡಿ ವ್ಯವಸ್ಥೆ ಸರಿಯಾಗಿರುತ್ತದೆ. ಇದನ್ನೆಲ್ಲ ನೋಡಿಕೊಂಡು 216 ಪಟ್ಟಣಗಳಲ್ಲಿ ಎಷ್ಟು ಸಮರ್ಪಕವಾಗಿ ತೆಗೆದುಕೊಳ್ಳಲು ಸಾಧ್ಯವೋ ಅವುಗಳನ್ನು ತೆಗೆದುಕೊಳ್ಳಲಾಗುತ್ತದೆ. ಇವೆರಡು ವಿಚಾರಗಳಿಗೂ ಸಂಪನ್ಮೂಲಗಳನ್ನು ಕೂಡ ನೋಡಿಕೊಂಡು ಅದಷ್ಟು ಜಾಗೃತರಾಗಿ ಒಳಚರಂಡಿಯ ವ್ಯವಸ್ಥೆಯನ್ನು ತೆಗೆದುಕೊಳ್ಳಲಾಗುತ್ತದೆ.

ಶ್ರೀ ಎಂ. ಎಸ್. ಕೃಷ್ಣನ್.—ಈಗ 16 ಪಟ್ಟಣಗಳಿಗೆ ಒಳಚರಂಡಿ ವ್ಯವಸ್ಥೆಯನ್ನು ಒದಗಿಸಿರುವಂಥ ಕಡೆಗಳಲ್ಲಿ ಅನೇಕ ಕಡೆಗಳಲ್ಲಿ ಈ ಸೌಲಭ್ಯವಿಲ್ಲದೆ ಇರುವುದು ಕಂಡುಬಂದಿರುತ್ತದೆ. ತಮಗೆ ತೋರಿಸಿಯೂ ಬಂದಿರುವೆವೆಂದರೆ ಈ ರೀತಿ ಒಂದೆರಡು ಕಾರ್ಯಕ್ರಮವನ್ನು ಹಾಕಿಕೊಂಡು ಪೂರ್ತಿ ಮಾಡದೆ ಇರತಕ್ಕಂಥ ಸಂದರ್ಭಗಳು ಇರುತ್ತವೆ. ಆದ್ದರಿಂದ ಯಾವುದೇ ಬಿಟ್ಟಿರುವುದನ್ನು ಪೂರ್ತಿ ಮುಗಿಸುವುದಕ್ಕೆ ಏನಾದರೂ ಕಾರ್ಯಕ್ರಮಗಳನ್ನು ಹಾಕಿಕೊಳ್ಳುತ್ತೀರಾ?

ಶ್ರೀ ಎಂ. ಚಂದ್ರಶೇಖರ್.—ಜನಸಂಖ್ಯೆ ಜಾಸ್ತಿಯಾಗುತ್ತಿದೆ ಎಂದು ಅಂದಾಜು ಮಾಡಿದಾಗ ಬಡಾವಣೆಗಳೂ ವಿಸ್ತೀರ್ಣವಾಗುತ್ತಿರುತ್ತದೆ. ಜನಸಂಖ್ಯೆ ಯಾವಾಗಲೂ ಒಂದೇ ಮಟ್ಟದಲ್ಲಿ ಇರುವುದಿಲ್ಲ. ಆದ್ದರಿಂದ ಕೆಲವಾರು ಪ್ರದೇಶಗಳಲ್ಲಿ ಈ ಯೋಜನೆಗಳು ವ್ಯವಸ್ಥೆಯಾಗದೆ ಇರಬಹುದು. ವ್ಯವಸ್ಥೆಯಾಗದೆ ಇರುವುದನ್ನು ತೆಗೆದುಕೊಳ್ಳಬೇಕಾಗುತ್ತದೆ.

ಶ್ರೀ ಎಂ. ಎಸ್. ಕೃಷ್ಣನ್.—ಈಗ ಬ್ಯಾಲೆನ್ಸ್ ನಿಂತುಹೋಗಿರತಕ್ಕಂಥವುಗಳನ್ನು ತೆಗೆದುಕೊಳ್ಳುತ್ತೀರಾ?

ಶ್ರೀ ಎಂ. ಚಂದ್ರಶೇಖರ್.—ಈಗಾಗಲೇ ಪೂರ್ತಿಯಾಗದೆ ಇರುವ ಕೆಲಸಗಳನ್ನು ಇದ್ದರೆ ಅವುಗಳನ್ನು ಪೂರ್ಣಮಾಡುತ್ತೇವೆ.

ಚುಕ್ಕೆಪ್ರಶ್ನೆ 242 (168)

ಶ್ರೀ ಕೆ. ಹೆಚ್ ರಂಗನಾಥ್.—ಮಾನ್ಯ ಅಧ್ಯಕ್ಷರೇ, ಸಹಕಾರ ಮಂತ್ರಿಗಳು ಇಲ್ಲ.

ಅಧ್ಯಕ್ಷರು.—ಸಹಕಾರ ಮಂತ್ರಿಗಳ ಪರವಾಗಿ ಉತ್ತರ ಕೊಡಲು ಬೇರೆ ಮಂತ್ರಿಯವರು ಇದ್ದಾರೆ.

ಶ್ರೀ ಕೆ. ಹೆಚ್. ರಂಗನಾಥ್.—ಇಲ್ಲಿ ಮಂತ್ರಿಗಳು ಇಲ್ಲ. ನಾನು ಪ್ರಶ್ನೆಯನ್ನು ಕೇಳಿದರೆ ಅವರಿಗೆ ಎಂಬರಾಸಿಂಗ್ ಆಗಬಹುದು.

ಶ್ರೀ ಬಿ. ಎಲ್. ಗೌಡ.—ಮಾನ್ಯ ಸದಸ್ಯರು ಪ್ರಶ್ನೆ ಕೇಳಿದರೆ ಉತ್ತರವನ್ನು ಕೊಡುತ್ತಿದ್ದೆ.

ಶ್ರೀ ಕೆ. ಹೆಚ್. ರಂಗನಾಥ್.—ಈ ಪ್ರಶ್ನೆಯನ್ನು ಮುಂದೂಡಬೇಕೆಂದು ಕೇಳಿಕೊಳ್ಳುತ್ತೇನೆ. ಅಧ್ಯಕ್ಷರು.—ಪ್ರಶ್ನೆಯನ್ನು ಮುಂದೂಡಲಾಗಿದೆ.